



VERAPOLY

ARCHDIOCESAN GAZETTE

വരാപ്പുഴ അതിരൂപതാ ഗസറ്റ്

Vol. XXXIV/FK-23

2011 AUGUST 15

No. 10

PASTORAL LETTER

വല്ലാർപാടം തീർത്ഥാടനം 2011

യേശുവിൽ പ്രിയ വൈദികരേ, സന്യാസ സഹോദരന്മാരേ,
സഹോദരികളേ, വത്സലമക്കളേ,

“അദ്ഭുതകരമായ വിധത്തിലുള്ള രക്ഷാകരകർമ്മത്തിന്റെ ഉപകരണമാകേണ്ട മറിയം അദ്ഭുതകരമായ വിധത്തിലുള്ള വിശുദ്ധിയുടെ പുത്രിയാകണമെന്ന് ദൈവം നിശ്ചയിച്ചിരുന്നു” എന്ന് രണ്ടാംനൂറ്റാണ്ടിൽ വേദശാസ്ത്രജ്ഞനായ ഒരിജൻ എഴുതി.

ദൈവത്തിന്റെ അദ്ഭുതകരമായ ഇടപെടലിനുള്ള അദ്ഭുത ഉപകരണമായി പരിശുദ്ധ മാതാവ് നമുക്കിടയിൽ ഇന്നും വിരാജിക്കുന്നു. അമ്മ പ്രവർത്തിക്കുന്ന നിരവധിയായ അദ്ഭുതങ്ങളേക്കാൾ പ്രധാനം പരിശുദ്ധ അമ്മയുടെ ജീവിതത്തിൽ തെളിഞ്ഞുനിൽക്കുന്ന അദ്ഭുതകരമായ സ്നേഹവും ത്യാഗമനഃസ്ഥിതിയും സേവനസന്നദ്ധതയുമാണ്. 2011 സെപ്തംബർ 11-ന് നടക്കുന്ന ഈ വർഷത്തെ വല്ലാർപാടം മരിയൻ തീർത്ഥാടനവേളയിൽ നമ്മൾ ധ്യാനിക്കേണ്ടത് പരിശുദ്ധ മാതാവിന്റെ സ്നേഹത്തെക്കുറിച്ചും ത്യാഗമനഃസ്ഥിതിയെക്കുറിച്ചും സേവന തത്പരതയെക്കുറിച്ചും തന്നെയാണ്.

സ്നേഹം ഒരു തീർത്ഥയാത്രയാണ്.
സ്വന്തം സുഖങ്ങളുടെ സുരക്ഷിതലോകം വെടിഞ്ഞ് അപരന്റെ അരക്ഷിതാവസ്ഥയിലേക്കുള്ള വിശുദ്ധയാത്ര.

യുദ്ധയായിലെ മലമ്പ്രദേശത്തേക്ക് മാതാവു നടത്തുന്ന യാത്ര ഓർക്കുക. അത്തരമൊരു ക്ലേശയാത്ര ഒരു ഗർഭവതിയായ സ്ത്രീയിൽ നിന്ന് ആരും പ്രതീക്ഷിക്കില്ല. സ്വയംമറക്കുന്ന കാരുണ്യമായി മാതാവ് എലിസബത്തിനെത്തേടി പുറപ്പെടുന്നു. എലിസബത്ത് മറ്റുള്ളവരുടെ ദൃഷ്ടിയിൽ കറവുകൾ ഏറെയുള്ളവളാണ്. ഒരാൾക്ക് കുഞ്ഞുങ്ങൾ നൽകപ്പെടാത്തത് അയാളുടെ പാപങ്ങൾ നിമിത്തമാണെന്നാണ് അവർ കരുതിയിരുന്നത്. ഇപ്പോൾ വാർദ്ധക്യത്തിൽ ഗർഭിണിയായ അവരെ ചുറ്റുമുള്ളവർ കൂടുതൽ പരിഹസിച്ച്രിക്കാനേ സാധ്യതയുള്ളൂ. ഈ ഒറ്റപ്പെടലിന്റെ അവസ്ഥയിലേക്കാണ് മറിയം ഇറങ്ങിച്ചെല്ലുന്നത്. നമ്മുടെ ജീവിതത്തിന്റെ ഇരുട്ടിന്റെ നേരത്ത് കൂട്ടിനെത്തുന്ന ഉഷഃകാല താരമാണ് മറിയം. യേശുവാകുന്ന പുലരിവെട്ടത്തിലേക്ക് കൈപിടിച്ചുനടത്തുന്ന പരിശുദ്ധ അമ്മയുടെ സന്നിധിയിൽ നമ്മൾ ഇല്ലായ്മകളുടെ ഭാരങ്ങൾ ഇറക്കിവയ്ക്കണം. അതോടൊപ്പം മറ്റുള്ളവരിലേക്ക് ഇറങ്ങിച്ചെല്ലേണ്ടതെങ്ങനെയെന്ന് നാം അമ്മയിൽനിന്നു പഠിച്ചെടുക്കണം.

മാതാവിന്റെ അപരനാമം പോലെയാണ് ത്യാഗം. എന്നും, സ്വയം ശൂന്യയാകാനുള്ള ക്ഷണം മാത്രമാണ് മാതാവിനു ലഭിച്ചിട്ടുള്ളത്. ആദ്യം നൽകപ്പെട്ടത് മറ്റുള്ളവരുടെ മുന്നിൽ പരിഹാസയോഗ്യയാകാനുള്ള ക്ഷണമാണ്. അഭിമാനകരമായ മാതൃത്വം പ്രതീക്ഷിക്കുന്ന ഒരു സാധാരണ പെൺകുട്ടിയെ സംബന്ധിച്ച് ഏറ്റവും അപമാനകരമായ ഒന്നാണല്ലോ വിവാഹത്തിനുമുമ്പ് കുഞ്ഞുണ്ടാവുക എന്നത്. പക്ഷേ, ‘ദൈവഹിതം നിറവേറട്ടെ’ എന്ന് മാതാവിനു പറയാൻ സാധിച്ചത് ആഴമാർന്ന ദൈവാവബോധത്തിൽ നിന്നുണ്ടാക്കിയെടുത്ത ത്യാഗമനോഭാവം നിമിത്തമാണ്. കുരിശില്ലാതെ കീരിടമില്ല എന്ന് മാതാവ് എന്നും മനസ്സിലാക്കിയിരുന്നു. തൃജിക്കാനുള്ള കഴിവുള്ളവരിലൂടെയാണ് സ്വർഗം താഴേക്കിറങ്ങി വരുന്നത്. ഉപഭോഗസംസ്കാരത്തിന്റെ ഈ കാലഘട്ടത്തിൽ ത്യാഗസംസ്കാരം നാം വളർത്തിയാലേ നമ്മുടെ ലോകത്തിന് രക്ഷയുണ്ടാകൂ.

തനിക്ക് ഒഴിച്ചുകൂടാനാവാത്തതിനെ മറ്റൊരാളുടെ ഉപരിനന്മയ്ക്കു വേണ്ടി വിട്ടുകൊടുക്കാനുള്ള സന്നദ്ധതയാണ് ത്യാഗം. ഈ സന്നദ്ധത മാതാവിന് എന്നുമുണ്ടായിരുന്നു. തന്റെ ജീവന്റെ ജീവനായ മകനെ ലോകത്തിന്റെ മുഴുവൻ നന്മയ്ക്കായി അമ്മ വിട്ടുകൊടുക്കുന്നു. പിന്നീട് ലോകത്തിന്റെ മുഴുവൻ രക്ഷയ്ക്കായി അവനെ മരണത്തിനു വിട്ടുകൊടുക്കുന്നു. കുരിശിൻചുവട്ടിലും ‘നിന്റെ ഇഷ്ടം നിറവേറട്ടെ’ എന്നാണ് അമ്മ പറഞ്ഞിട്ടുണ്ടാവുക.

എറണാകുളം പ്രദേശത്തിന്റെ സർവതോമുഖപുരോഗതിക്കായി വീടും നാടും വിട്ടുകൊടുത്ത നമ്മുടെ അതിരൂപതയിലെ കുടുംബങ്ങളെ ഈയവസരത്തിൽ നാം ഓർക്കുന്നു. കടുത്ത ദുഃഖത്തിന്റെയും ആകുലതയുടെയും കുരിശും ചുമന്നു നീങ്ങുകയായിരുന്നു അവരിൽ പലരും. എങ്കിലും രാജ്യക്ഷേമത്തിനായി സ്വയംസമർപ്പിക്കാനും അതിൽ ദൈവഹിതംകണ്ടെത്താനും അവർക്കായി പഠിച്ചുനടപ്പെട്ട ഇടങ്ങളിൽ തഴച്ചുവളരാനും പരിശുദ്ധ മാതാവ് അവരെ സഹായിക്കട്ടെ!

അരങ്ങിൽ നിറഞ്ഞുനില്ക്കുന്നതിനു പകരം അണിയറയിൽ മറഞ്ഞിരുന്നു ചെയ്യുന്ന രീതിയായിരുന്നു മാതാവിന്റേത്. മകനോടൊപ്പം അമ്മയും എല്ലായിടത്തും യാത്രചെയ്തെങ്കിലും അമ്മ പിൻനിലാവു പോലെ മാറി നിന്നു സഹായിക്കുകയായിരുന്നു. വീഞ്ഞുതീർന്നുപോയ വിരുന്നുശാലയിൽ പരാതിയോ പരിഭവമോ ഉയർത്താതെ ‘അവർക്കു വീഞ്ഞില്ല; വീഞ്ഞു നല്കൂ’ എന്നൊരു അപേക്ഷമാത്രമാണ് അമ്മ നടത്തുന്നത്. ലോകത്തെ സദുദ്ദേശ്യത്തോടെ സേവിച്ചവരെല്ലാം പരാതി കുറച്ചു പറയുകയും പ്രവൃത്തികൾ കൂടുതൽ ചെയ്യുകയും ചെയ്തവരാണ്. നമ്മൾ ചെയ്യേണ്ട കാര്യങ്ങൾ ഒന്നുംചെയ്യാതെ ദൈവത്തോടു സഹായം അഭ്യർത്ഥിക്കുന്നതിൽ അർത്ഥമില്ല. സേവകർ ഭരണികൾ വക്കോളം നിറച്ചപ്പോൾ മാത്രമാണ് കർത്താവ് വെള്ളം വീഞ്ഞാക്കി മാറ്റിയത്.

അപേക്ഷകളുടെ പട്ടികനിരത്താനല്ല, നല്ല സേവനത്തിനുള്ള കരുത്തു നേടിയെടുക്കാനാണ് നാം തീർത്ഥാടനം നടത്തേണ്ടത്.

മാതാവ് കർത്താവിന്റെ കൂടെ കാൽവരിവരെയും നടന്നത് എന്തെങ്കിലും നേടാനല്ലായിരുന്നു, എല്ലാം നല്കാനായിരുന്നു. ഈ മനോഭാവമാണ് നാം ആർജ്ജിക്കേണ്ടത്. എന്തെങ്കിലും നേടാൻ വേണ്ടിയല്ല

ദൈവത്തെ തേടേണ്ടത്. എന്തെങ്കിലും നൽകാൻ വേണ്ടിയാണ്. ഈ തീർത്ഥാടനവേളയിൽ സേവനസന്നദ്ധമായ ഹൃദയം നമുക്ക് ഒരുക്കിയെടുക്കാം.

ഈ വർഷത്തെ മരിയൻ തീർത്ഥാടനത്തിന് സവിശേഷമായൊരു പ്രത്യേകതയുണ്ട്. അഭിമാനത്തോടെ, കൃതജ്ഞതയോടെ ആഘോഷിക്കേണ്ട ഒരു ചരിത്രമുഹൂർത്തത്തിലാണ് വരാപ്പുഴ അതിരൂപത. മൂന്നര നൂറ്റാണ്ടുകൾക്കു മുൻപ്, 1659 ഡിസംബർ 3-ാം തീയതി, സ്ഥാപിതമായ മലബാർ വികാരിയാത്താണ് അതിരൂപതയുടെ തുടക്കം. 50 വർഷങ്ങൾക്കുശേഷം, 1709 മാർച്ച് 19-ാം തീയതി, മലബാർ വികാരിയാത്ത് വരാപ്പുഴ വികാരിയാത്ത് എന്ന് പുനർനാമകരണം ചെയ്യപ്പെട്ടു. പിന്നീട്, 1886 സെപ്തംബർ 1-ാം തീയതി, ഭാഗ്യസ്ഥരണാർഹനായ ലിയോ 13-ാം മാർപാപ്പ, “ഹൂമാനെ സലൂത്തിസ് ഔക്കോർ” എന്ന തിരുവെഴുത്തുപ്രകാരം വരാപ്പുഴ വികാരിയാത്തിനെ വരാപ്പുഴ അതിരൂപതയായി ഉയർത്തി. അങ്ങനെ മൂന്നരനൂറ്റാണ്ടിന്റെ മഹനീയ വിശ്വാസപാരമ്പര്യം നമ്മുടേതായി. “രൂപതകളുടെ മാതാവ്” എന്ന അഭിദാനമുള്ള വരാപ്പുഴ അതിരൂപത നന്ദിയോടെ അനുസ്മരിക്കേണ്ട ഒന്നാണ് ഈ മഹിതപാരമ്പര്യം. അതിരൂപതയായി ഉയർത്തപ്പെട്ടിട്ട് 125 വർഷങ്ങൾ പൂർത്തിയാക്കിയിരിക്കുന്നു, നാം. മാതൃകാ യോഗ്യരായ അഭിവന്ദ്യ പിതാക്കന്മാരെയും വൈദികശ്രേഷ്ഠരെയും പ്രഗല്ഭരമായ അല്പമായ നേതാക്കളെയും നാം ആദരവോടെ ഓർക്കണം.

ദൈവപരിപാലനയിൽ ഒരു തീർത്ഥാടക സമൂഹമായി, കൂടുതൽ തീക്ഷണതയോടെ മുന്നേറുവാനുള്ള അവസരമാണിത്. ഒരു വർഷത്തെ കർമ്മപരിപാടികൾക്ക് കേന്ദ്രവിഷയമായി തിരഞ്ഞെടുത്തിരിക്കുന്നത്, “ക്രിസ്തുവിൽ നവജീവൻ (റോമ12): വരാപ്പുഴ അതിരൂപത നവീകരണവർഷം” എന്നതാണ്. അതിരൂപതയുടെ സമഗ്രമായ വികസനത്തിനും നവീകരണത്തിനും വളർച്ചയ്ക്കുമായി മേഖലകൾ തിരിച്ച് വ്യത്യസ്ത കർമ്മപദ്ധതികൾ രൂപീകരിച്ചിട്ടുണ്ട്. ആദ്ധ്യാത്മിക നവീകരണം, വിദ്യാഭ്യാസമേഖല, ആരോഗ്യരംഗം, സമ്പർക്കമാധ്യമങ്ങൾ, ചരിത്രവബോധം, സാമൂഹിക വികസനതലം, പരിസ്ഥിതി എന്നിവയാണിവ. ഇതിന്റെ ഔദ്യോഗിക ഉദ്ഘാടനം സെപ്റ്റംബർ 11-ന് വല്ലാർപാടത്തുവച്ച് നടക്കുന്ന തിരുക്കർമ്മങ്ങളോടനുബന്ധിച്ച് ഉണ്ടാകുമെന്ന് സ്നേഹമോടെ അറിയിക്കുന്നു. ഈ കർമ്മപദ്ധതികളുടെ ഫല

പ്രാപ്തിക്കായി ഏവരുടെയും പ്രാർത്ഥനയും സഹകരണവും അഭ്യർത്ഥിക്കുകയും ചെയ്യുന്നു.

നമ്മുടെ ജൂബിലിയാഘോഷങ്ങൾ നന്മനിറഞ്ഞതായി മാറ്റി സമഗ്രമായ നവീകരണത്തിന് ഉപയുക്തമാക്കാൻ നമുക്കു ശ്രമിക്കാം. നാം ചെയ്യുന്നതെന്തും ദൈവത്തിന്റെ ഉപരിമഹത്വത്തിനായി ചെയ്യാൻ നമുക്ക് ഒത്തൊരുമിച്ച് പരിശ്രമിക്കാം. പഴയനിയമത്തിൽ ജൂബിലി വർഷാചരണം ഒത്തുചേരലിന്റെയും അനുരഞ്ജനത്തിന്റെയും സ്നേഹപ്രവൃത്തികളുടെയും പ്രതീകമായിരുന്നതുപോലെ നമ്മുടെ ജൂബിലിയാഘോഷവും നമ്മെ ഒരൊറ്റ കുടുംബമാക്കി കൂടുതൽ കൂടുതൽ സ്നേഹത്തിൽ ഒന്നിപ്പിക്കട്ടെ.

2011 സെപ്തംബർ 11-ാം തീയതി ഞായറാഴ്ച ഉച്ചതിരിഞ്ഞ് 3.00 മണിക്ക് വല്ലാർപാടം തീർത്ഥാടനം ആരംഭിക്കും. എറണാകുളം, സെന്റ് ഫ്രാൻസിസ് അസ്സീസി കത്തീഡ്രൽ അങ്കണത്തിൽ നിന്നും, വൈപ്പിനിൽ, ഗോശ്രീ പാലങ്ങൾ ആരംഭിക്കുന്ന വല്ലാർപാടം ജംഗ്ഷനിൽ നിന്നും തീർത്ഥയാത്ര ആരംഭിക്കുന്നു. നമ്മുടെ അതിരൂപതയിലെ എല്ലാ വൈദികരും സന്യസ്തരും അൽമായരും ഒരുമിച്ചു ചേർന്ന് ഒരു കുടുംബമെന്നോണം അന്ന് വൈകുന്നേരം 4.30ന് വല്ലാർപാടം ദേശീയ തീർത്ഥാടനകേന്ദ്ര ബസിലിക്കയിൽ ദിവ്യബലിയർപ്പിക്കുന്നു. ദിവ്യബലിയെ തുടർന്ന് എല്ലാ വൈദികരെയും, സന്യസ്തരെയും, വിശ്വാസിസമൂഹത്തെയും പരിശുദ്ധ വല്ലാർപാടത്തമ്മയ്ക്ക് അടിമസമർപ്പണം ചെയ്ത് പ്രത്യേകം പ്രാർത്ഥിക്കുന്നു.

2011 സെപ്തംബർ 11-ാം തീയതി ഞായറാഴ്ച വല്ലാർപാടം തീർത്ഥാടനത്തോടനുബന്ധിച്ച് ഉച്ചതിരിഞ്ഞ് നമ്മുടെ അതിരൂപതയിലെ ദേവാലയങ്ങളിൽ തിരുകർമ്മങ്ങളൊന്നും നടത്താൻ പാടില്ലാത്തതാകുന്നു. കുടുംബയോഗങ്ങളും, കുടുംബയൂണിറ്റ് വാർഷികങ്ങളും മറ്റു പരിപാടികളും മാറ്റിവയ്ക്കുകയും എല്ലാവർക്കും വല്ലാർപാടം തീർത്ഥാടനത്തിൽ സകുടുംബം പങ്കുചേരാൻ അവസരമൊരുക്കുകയും ചെയ്യണം. എല്ലാ ഇടവകകളിൽ നിന്നും സ്ഥാപനങ്ങളിൽ നിന്നും അതിരൂപതയിലെ എല്ലാ സംഘടനകളിൽ നിന്നും, വിശ്വാസികൾ വല്ലാർപാടം തീർത്ഥാടനത്തിൽ പങ്കുചേർന്ന് പ്രാർത്ഥിക്കണം.

എനിക്ക് നിങ്ങളോടുള്ള പൈതൃകസ്നേഹത്തിന്റെ അടയാളമായി പിതാവിന്റെയും പുത്രന്റെയും പരിശുദ്ധാത്മാവിന്റെയും നാമത്തിൽ നിങ്ങളെ ആശീർവദിക്കുന്നു.

എറണാകുളത്ത്, നമ്മുടെ അതിമെത്രാസനമന്ദിരത്തിൽ നിന്ന്, 2011 ആഗസ്റ്റ് 20-ാം തീയതി

✠ ഫ്രാൻസിസ് കല്ലറക്കൽ
വരാപ്പുഴ അതിരൂപതാ മെത്രാപ്പോലീത്ത

N.B.: ഈ ഇടയലേഖനം 2011 ആഗസ്റ്റ് 28-ാം തീയതി ഞായറാഴ്ച ദിവ്യബലി മദ്ധ്യേ വായിക്കേണ്ടതാണ്.